



नेपाल राजपत्र

श्री ५ को सरकारद्वारा प्रकाशित

खण्ड ४८) काठमाडौं, जेठ २८ गते २०५५ साल (अतिरिक्ताङ्क १९)

भाग २

श्री ५ को सरकार

कानून तथा न्याय मन्त्रालय

श्री ५ महाराजाधिराज वीरेन्द्र वीर विक्रम शाहदेवबाट जारी गरिबक्सेको तल लेखिए बमोजिमको अध्यादेश सर्वसाधारणको जानकारीको लागि प्रकाशन गरिएको छ।

२०५५ सालको अध्यादेश नं. १

स्वस्तिश्री गिरिराजचक्रचूडामणि नरनारायणेत्यादि विविध विरुदावली विराजमान मानोन्नत महेन्द्रमाला परम नेपालप्रतापभास्कर ओजस्विराजन्य परम गौरवमय तेजस्वी त्रिभुवनप्रजातन्त्रश्रीपद परम उज्ज्वल कीर्तिमय नेपालश्रीपद परम प्रोज्ज्वल नेपालतारा परम पवित्र ॐरामपट्ट परम ज्योतिर्मय सुविख्यात त्रिशक्तिपट्ट परम सुप्रसिद्ध प्रबल गोरखादक्षिणबाहु परमाधिपति अतिरथी परम सेनाधिपति श्री श्री श्री श्रीमन्महाराजाधिराज वीरेन्द्र वीर विक्रम शाहदेव देवानाम् सदा समरविजयिनाम् ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

स्थानीय निकाय तथा निर्वाचन सम्बन्धी केही नेपाल ऐन
संशोधन गर्न बनेको अध्यादेश

प्रस्तावना: स्थानीय निकाय तथा निर्वाचन सम्बन्धी केही नेपाल ऐनलाई संशोधन गर्न आवश्यक भएको र हाल संसदको अधिवेशन नभएकोले,

श्री ५ महाराजाधिराज वीरेन्द्र वीर विक्रम शाहदेवबाट नेपाल अधिराज्यको संविधान, २०४७ को धारा ७२ अनुसार यो अध्यादेश जारी गरिबक्सकोछ ।

१. संक्षिप्त नाम र प्रारम्भ: (१) यस अध्यादेशको नाम "स्थानीय निकाय तथा निर्वाचन सम्बन्धी केही नेपाल ऐन संशोधन गर्ने अध्यादेश, २०५५" रहेकोछ ।

(२) यो अध्यादेश विक्रम सम्वत् २०५४ साल चैत्र ३१ गतेदेखि प्रारम्भ भएको मानिनेछ ।

२. गाउँ विकास समिति ऐन, २०४८ मा संशोधन: गाउँ विकास समिति ऐन, २०४८ को,-

(१) दफा ५१ को सट्टा देहायको दफा ५१ राखिएकोछ :-

"५१. म्याद थप गर्न सक्ने: (१) विशेष परिस्थितिबश गाउँ विकास समितिका सदस्यहरुको समयमा निर्वाचन हुन नसकेमा श्री ५ को सरकारले बढीमा एक वर्षको लागि म्याद थप गरी वा अन्य तवरबाट कार्य संचालन गर्ने व्यवस्था मिलाउन सक्नेछ ।

(२) उपदफा (१) बमोजिम थप भएको म्यादभित्र पनि गाउँ विकास समितिका सदस्यहरुको निर्वाचन सम्पन्न हुन नसकेमा श्री ५ को सरकारले पुनः बढीमा एक वर्षको लागि म्याद थप गरी वा अन्य तवरबाट कार्य संचालन गर्ने व्यवस्था मिलाउन सक्नेछ ।"

(२) दफा ५१ पछि देहायको दफा ५१क थपिएकोछ :-

"५१क. गाउँ परिषद् सम्बन्धी विशेष व्यवस्था: यस ऐनमा अन्यत्र जुनसुकै कुरा लेखिएको भए तापनि दफा ५१ बमोजिम गाउँ विकास समितिका सदस्यहरुको म्याद थप भएमा वा अन्य तवरबाट कार्य संचालन गर्ने व्यवस्था भएमा दफा १३घ. बमोजिम गाउँ विकास परिषदलाई भएको काम, कर्तव्य र अधिकार प्रयोग गर्न सक्ने गरी श्री ५ को सरकारले आवश्यक व्यवस्था मिलाउन सक्नेछ ।"

आधिकारिकता मुद्रण (वि)भागबाट प्रमाणित गरिएपछि मात्र लागु हुनेछ।

३. नगरपालिका ऐन, २०४८ मा संशोधन: नगरपालिका ऐन, २०४८ को दफा ७० को सट्टा देहायको दफा ७० राखिएकोछ :-

“७०. म्याद थप गर्न सक्ने: (१) विशेष परिस्थितिवश नगरपालिकाका सदस्यहरुको समयमा निर्वाचन हुन नसकेमा श्री ५ को सरकारले बढीमा एक वर्षको लागि म्याद थप गरी वा अन्य तवरबाट कार्य संचालन गर्ने व्यवस्था मिलाउन सक्नेछ।

(२) उपदफा (१) बमोजिम थप भएको म्यादभित्र पनि नगरपालिकाका सदस्यहरुको निर्वाचन सम्पन्न हुन नसकेमा श्री ५ को सरकारले पुनः बढीमा एक वर्षको लागि म्याद थप गरी वा अन्य तवरबाट कार्य संचालन गर्ने व्यवस्था मिलाउन सक्नेछ।”

४. जिल्ला विकास समिति ऐन, २०४८ मा संशोधन: जिल्ला विकास समिति ऐन, २०४८ को,-

(१) दफा ५९ को सट्टा देहायको दफा ५९ राखिएकोछ :-

“५९. म्याद थप गर्न सक्ने: (१) विशेष परिस्थितिवश जिल्ला विकास समितिका सदस्यहरुको समयमा निर्वाचन हुन नसकेमा श्री ५ को सरकारले बढीमा एक वर्षको लागि म्याद थप गरी वा अन्य तवरबाट कार्य संचालन गर्ने व्यवस्था मिलाउन सक्नेछ।

(२) उपदफा (१) बमोजिम थप भएको म्यादभित्र पनि जिल्ला विकास समितिका सदस्यहरुको निर्वाचन सम्पन्न हुन नसकेमा श्री ५ को सरकारले पुनः बढीमा एक वर्षको लागि म्याद थप गरी वा अन्य तवरबाट कार्य संचालन गर्ने व्यवस्था मिलाउन सक्नेछ।”

(२) दफा ५९ पछि देहायको दफा ५९क थपिएकोछ :-

“५९क. जिल्ला परिषद् सम्बन्धी विशेष व्यवस्था: यस ऐनमा अन्यत्र जुनसुकै कुरा लेखिएको भए तापनि दफा ५९ बमोजिम जिल्ला विकास समितिका सदस्यहरुको म्याद थप

भएमा वा अन्य तवरबाट कार्य संचालन गर्ने व्यवस्था भएमा दफा १७ बमोजिम जिल्ला परिषद्लाई भएको काम, कर्तव्य र अधिकार प्रयोग गर्न सक्ने गरी श्री ५ को सरकारले आवश्यक व्यवस्था मिलाउन सक्नेछ।”

५. स्थानीय निकाय (निर्वाचन कार्यविधि) ऐन, २०४८ मा संशोधन: स्थानीय निकाय (निर्वाचन कार्यविधि) ऐन, २०४८ को दफा १२ को उपदफा (२) को सट्टा देहायको उपदफा (२) राखिएकोछ :-

“(२) आयोगले भौगोलिक अवस्था, मौसम, सुरक्षा तथा अन्य परिस्थिति समेत विचार गरी एक वा एक भन्दा बढी स्थानीय निकाय वा कुनै स्थानीय निकायको कुनै पदको निर्वाचन एउटै वा अलग अलग मितिमा गराउन सक्नेछ। त्यसरी आयोगले एउटै वा अलग अलग मितिमा गराएको निर्वाचन एकै पटक सम्पन्न भएको मानिनेछ।”

लालमोहर सदर मिति:- २०५५।२।२८।५

आज्ञाले,
तीर्थमान शाक्य
श्री ५ को सरकारको सचिव